

ہاتھوں کی لکیروں سے مستقبل کا حال جاننے کا حکم

مجیب: مولانا اعظم عطاری مدنی

فتویٰ نمبر: WAT-3782

تاریخ اجراء: 04 ذوالقعدة الحرام 1446ھ / 02 مئی 2025ء

دارالافتاء اہلسنت (دعوت اسلامی)

سوال

اگر کوئی ہاتھ کی لکیر دیکھ کر ہمیں کچھ بتائیں تو کیا ہمیں یقین کرنا چاہیے؟

بِسْمِ اللّٰهِ الرَّحْمٰنِ الرَّحِیْمِ

اَلْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

اگر اس عقیدے کے ساتھ ہاتھ دکھا کر نجومی سے قسمت کا حال پوچھا کہ جو یہ بتائے گا، وہ قطعاً یقیناً حق ہوگا، تو یہ کفر ہے اور اگر یہ اعتقاد تو نہ ہو، لیکن صرف رغبت و شوق کی وجہ سے ہو، تو گناہ کبیرہ و فسق ہے اور اگر مذاق کے طور پر ہو، تو مکروہ ہے اور اگر نجومی کو ہاتھ دکھانا اس کو عاجز کرنے کے لیے ہو، تو حرج نہیں ہے، لیکن یہ آخری صورت کم ہی پائی جاتی ہے اور عموماً رغبت و شوق سے ہی دکھایا جاتا ہے، جو حرام و گناہ کبیرہ ہے۔

سنن ابن ماجہ میں ہے

"من اتى حائضا وامرأة فى دبرها او کا هنا فصدقه بما يقول فقد كفر بما انزل على محمد صلى الله عليه وسلم"

ترجمہ: جو حائضہ عورت سے یا عورت کے پچھلے مقام میں جماع کرے یا نجومی کے پاس جائے اور اس کے کہنے کی تصدیق کرے، تو اس نے محمد مصطفیٰ صلی اللہ علیہ وسلم پر اترے ہوئے کا انکار کیا۔ (سنن ابن ماجہ، ابواب الطہارۃ، باب النہی عن اتیان الحائض، صفحہ 47، مطبوعہ کراچی)

سیدی اعلیٰ حضرت امام اہلسنت الشاہ امام احمد رضا خان علیہ رحمۃ الرحمن فتاویٰ رضویہ میں فرماتے ہیں: ”کاہنوں اور جوتشیوں سے ہاتھ دکھا کر تقدیر کا بھلا، بر اور یافت کرنا اگر بطور اعتقاد ہو یعنی جو یہ بتائیں حق ہے تو کفر خالص ہے، اسی کو حدیث میں فرمایا:

”فقد كفر بما نزل على محمد صلى الله تعالى عليه وسلم“

(یعنی بے شک اس کا انکار کیا جو کچھ محمد صلی اللہ تعالیٰ علیہ وآلہ وسلم پر اتارا گیا) اور اگر بطور اعتقاد و تیقن نہ ہو، مگر میل و رغبت کے ساتھ ہو تو گناہ کبیرہ ہے۔ اسی کو حدیث میں فرمایا:

”لَمْ يَقْبَلِ اللَّهُ لَهُ صَلَوةَ اَرْبَعِينَ صَبَاحًا“

اللہ تعالیٰ چالیس دن تک اس کی نماز قبول نہ فرمائے گا۔ اور اگر ہزل و استہزاء ہو تو عجبث و مکروہ حماقت ہے، ہاں اگر بقصدِ تعجیز ہو تو حرج نہیں۔“ (فتاویٰ رضویہ، جلد 21، صفحہ 155، 156، رضا فاؤنڈیشن، لاہور)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net